

Tíðindi til føroyingar uttanlanda stuðla av tí føroysku sjómanskirkjuni.

---

### Turt um vikuskiftið

Danjal av Rana 20.10.2016 (08:31)

Eitt hátrýstsryggur beint eystan fyri Føroyar fer í ein landnyrðing. Eitt lágtrýst eysta fyri Kappan fer í ein norðan og eitt tilhoyrandi brúgvalag nærkast Føroyum hósdagin úr vestri, og steðgar síðani upp. Leygardagin liggja Føroyar í einum hátrýstsryggi, sum spakuliga mennist, men í næstu viku førkast hann í ein landnyrðing. Brúgvaløg við regni koma spakuliga inn yvir landið av vestri.

Í dag

Gul til stívt andøvs gul av suðri, 5 til 10 m/s, í kvøld andøvs gul upp í ein strúk í vindi, 8 til 13 m/s. Yvirhøvdur skýggjað og hóskvøldið regn. Hitin millum 8 og 11 stig.

Í morgin

Andøvs gul upp í ein strúk av suðri og landsynningi, 8 til 13 m/s, sum um kvøldið makar niður í gul til stívt andøvs gul, 5 til 10 m/s. Skýggjað og regn meginpartin av degnum, men um kvøldið einans sirm her og har, tó móguliga mjørki í støðum. Hitin um 10 stig.

Leygardagin

Gul til stívt andøvs gul av suðri og landsynningi, 5 til 10 m/s. Yvirhøvdur skýggjað, men fyri tað mesta turt, tó móguliga mjørki í støðum. Hitin um 10 stig.

Sunnudagin

Lot til andøvs gul av landsynningi, 2 til 7 m/s. Yvirhøvdur turt og sum frá líður klárar í og sóglottar. Hitin um dagin millum 8 og 10 stig, um náttina millum 3 og 8 stig.

Mánadagin

Gul til stívt andøvs gul av landsynningi, 5 til 10 m/s, um náttina móguliga andøvs gul upp í ein strúk, 8 til 13 m/s. Sóglottar, men eisini móguliga ælaveður. Hitin um dagin millum 7 og 10 stig.

Týsdagin

Hann øtlar vindin í stívt andøvs gul upp í hvassan vind av landsynningi, 10 til 15 m/s. Sóglottar, men móguliga ælaveður, um náttina kanska samdrigið og regn. Hitin millum 7 og 10 stig.

In.fo

---

### Maersk Oil riggar av á bretska Boa økinum

Maersk Oil North Sea UK Limited hevur undirskrivað avtalu við Verus Petroleum um yvirtøku av ognarlutinum hjá Maersk Oil upp á 9,8 prosent í Boa oljuøkinum. Handilin økir partin hjá Verus Petroleum í Boa økinum til 11.35 prosent.

"Maersk Oil hevur gjørt av at selja sín part í Boa økinum til Verus Petroleum. Økið er ikki partur av kjarnuvirkseminum hjá felagnum í bretska partinum av Norðsjónum, og tí hava vit avgjørt at avhenda tað", sigur ein talsmaður fyri Maersk.

Við hesum keypinum fer Verus at eiga 100 prosent av tí partinum av Boa økinum, ið liggur í bretska partinum av Norðsjónum. Boa økið hevur fýra brunnar, ið eru knýttir í Alvheim økið í norska partinum av økinum.

"Yvirtøkan trífaldar framleiðsluna hjá okkum", sigur stjórin í Verus, Alan Curran. Hann sigur, at tey fyrireika seg til upp aftur fleiri yvirtøkur næstu mánaðirnar.

Onki verður upplýst um prísir fyri ognarpartin hjá Maersk Oil.

Kelda: veruspetroleum/maritimedanmark.dk

Antares.fo

---

Bakkafrost hefur yvirtikið veitingarskipið "Havila Princess" frá norska frálandsreiðarínum Havila Shipping. Skipið skal nú umbyggjast til nýtslu í færoyysku alivinnuni, eitt nú til avlúsing av alifiski.

Havila Shipping sigur, at sølan bert hefur avmarkaða ávirkan á ársins úrslit hjá reiðarínum.

'Havila Princess' skiftir navn til 'Martin'.

Skipið er bygt í 2005 og hefur eitt frípláss á dekkinum upp á 704 fermetrar. Tað er harumframt útgjørt við einum Dynamic Position-anleggi, ið eisini egnar seg væl til arbeiði í alivinnuni.

Skipið skal hava eitt nýtt anlegg ísett, ið skal brúkast til avlúsing av alifiski hjá Bakkafrost.

Anleggið ger tað møguligt at fremja avlúsingina uttan nýtslu av heilivági. Hetta økir munandi um virðið á fiskinum á matvørumarknaðinum.

Skipið verður ætlandi klárt at taka í nýtslu fyrst í 2017.

Kelda: World Maritime News

Antares.fo

---

### **Statoil lurtar eftir atfinningum frá veitarum**

Atfinningarnar móti Statoil vóru harðar í summar, tá norska oljufelagið varð skuldsett fyri at misbrúka maktstöðu sína á norska landgrunninum til at kroysta veitararnar til lægri prísir í eini truplari tíð fyri vinnuna.

Dagens Næringsliv skrivar nú, at Statoil hefur tikið skulurnar til sín, og at felagið nú arbeiðir við at bøta um samstarvið við veitararnar.

Sum lið í hesum hefur Statoil hildið eitt seminar, har 600 lyklapersónar í veitingarvinnuni kundu koma við hugskotum til leisluna.

Stjórin í Statoil, Margareth Øvrum, sigur harumframt við DN.no, at hon skilur, at nakrir veitarar kendu seg kroystar av strembanunum hjá Statoil at tillaga sínar útreiðslur til lága oljuprísir.

"Støðan hefur verið trupul fyri okkum øll. Men umráðandi er at siga, at niðurskurðirnir fyrst og fremst eru framdir við einfalding. 10-15 prosent hava vit rokkið umvegis marknaðin og lægri prísir. Vit lögdu um tíðliga, og tað merktu okkara veitarar. Men nú kunnu øll síggja, at tað var rætt. Vit hava endurnýggjað nógvar sáttmálar, men tað hava veitararnir eisini gjørt," sigur hon við norska vinnulívsmiðilin.

Fallið í oljuprísirum byrjaði í 2014 og kom niður á tað lægsta fyrst í 2016. Hetta hefur fingið mong frálandsfeløg, teirra millum Statoil, at fremja stórar sparingar. Nú sær prísurin tó út til at hava stabiliserað seg á umleið 50 dollarum fyri tunnuna.

Kelda: shippingwatch.dk

Antares.fo

---

### **Maersk Line vendir aftur til Iran**

Maersk Line hefur eftir fimm ára fráveru tikið upp aftur virksemi sítt í Iran. Orsakað av altjóða handilstiltøkunum, ið vórðu sett í verk ímóti Iran, gavst reiðariíð við virksemi sínum í landinum. Sambært Maersk Line verður roknað við, at Iran, ið nú aftur kann handla frítt, fer at hava ein stóran vøkstur í framtíðini.

"Vt eru fegin um at kunna boða frá at vit taka upp aftur tænastru okkara í Iran. Hetta merkir, at kundar okkara aftur kunnu nýta alheims netverk okkara, stóra flotan av skipum og útgerð, fráferð eina ferð um vikuna, stuttu transittíðina og innovativa pakkarn av e-business-loysnum, bæði til og úr Iran", skrivar Maersk Line í tíðindaskrivi.

Maersk Oil váttaði í gjár, at tað hefur undirskrivað eina ætlan við National Iranian Oil Company (NIOC) um at kanna handilsmøguleikar í Iran. Sum skilst snýr tað seg um oljuøkið South Pars, ið strekkir seg frá Iran til Qatar. Her kallast økið Al Shaheen.

Kelda: Maersk Line/maritimedanmark.dk

Antares.fo

---

## Hillary Clinton vann kjakið

20.10.2016 - 08:17

Sambært eini meiningarkanning, sum CNN hevur gjørt, vann Hillary Clinton triðja sjónvarpsorðaskiftið millum hana og Donald Trump í nátt. Tað skrivar danska TV2.

52 prosent av teimum spurdu siga at Clinton vann, meðan 39 prosent siga, at Trump vann.

Tað sum fjølmiðlar gera mest burtúr eftir orðaskiftið er, at Donald Trump kundi ikki lova, at hann fer at góðkenna valúrslitið, um hann tapir valið.

“Tað er púra óhoyrt, at eitt forsetavalevni sigur hatta, og tað verður tað, sum fólk fara at minnst frá orðaskiftinum, sigur Jørn Brøndal, lektari á SDU við dr.dk.

“Ikki at vilja viðurkenna eitt valúrslit, og tað at hann sáar iva um valið, og um hvørt valskipanin byggir á svik, undirgrevur alt tað amerikanska fólkaræðið,” sigur hann.

Sjónvarpsorðaskiftið í nátt var tað seinasta av trimum umførum, áðrenn valið tann 8. november.

Sambært veljarakanningum stendur Hillary Clinton til at vinna valið.

Nordlysid.fo

---

## Politikarar, fjølmiðlar og Heilsuverkið tætt knýtt at Atlantic Airways

Tann 15. juni kundu vit avdúka at Magni Arge, fólkatingslimur, kann í 18 ár ferðast ókeypis við almenna tjóðarflogfelagnum Atlantic Airways. Harafturat er landskassin beinleiðis bundin at flogfelagnum við einari gyltari samstarvsavtalu millum føroyska Heilsuverki og Atlantic Airways

Tann 15. juni kundu vit avdúka at Magni Arge, fólkatingslimur, kann í 18 ár ferðast ókeypis við almenna tjóðarflogfelagnum Atlantic Airways. Magni Arge segði tá at hetta var einki óivanligt, tí sum hann málbær seg: ..... tað er púra vanligt at starvsfólk í flogfelagnum, sum hava starvast eitt ávíst áramál, kunnu ferðast ókeypis við almenna flogfelagnum í styttri ella longri áramál.

Fyri tíð síðan kom fram at Atlantic Airways hevði brúkt millióna upphæddir til positiva fjølmiðlaumrøðu í pørtum av høvuðsstaðarpressuni. Tað kom undan kavi at framstandandi føroysk fjølmiðlafólk í fleiri ár ferðaðust ókeypis við føroyska flogfelagnum – afturfyri positiva fjølmiðla umrøðu, sum eisini táverandi leiðslan í felagnum fekk ágóðan av.

Heilsuverkið tætt knýtt at Atlantic Airways

Fyri nøkrum árum síðan var samstarvsavtala gjørd millum Atlantic Airways og Føroyska Heilsuverki har Atlantic Airways fekk einarætt til at avgreiða allar ferðir hjá sjúklingum, læknum o.ø..

Starvsfólk hjá Atlantic Airways eru enntá til arbeiðis á Landssjúkrahúsinum og heimasíðan hjá Landssjúkrahúsinum vísir beinleiðis til hesa deildina hjá Atlantic Airways.

Arbeiði er ongantíð bjóða út og hvørki Smyril Line, ferðastovur ella onnur flogfeløg hava havt møguleikan at bjóða uppá hetta arbeiði.

Vit hava onga lóggávu um almenna útbjóðing í Føroyum og tí er neyvan talan um lógarbrot.

Harafturat kann tað tykjast sum ein løtt loysn fyri baðar partar. Men avtalan ger, at tað verður ikki lætt hjá einum nýggjum kappingarneyta á flogrutuni til Føroyar, at fáa fótin fastan, tá almennu Føroyar er so tætt bundi at almenna føroyska flogfelagnum.

Nordlysid.fo

---

## Atlantsflog breyt tagnarskylduna

“Eg var rasandi.” Tað sigur Jákup Sverri Kass, stjóri í Vága Floghavn, sum í gjár frætti, at almenningurin hevði fingið at vita, at tað var hann sum hevði keypt ferðaseðlar til starvsfólkini hjá SAS, sum í farnu viku vóru í Føroyum og høvdu tíðindafund.

“Eg havi einki ímóti at almenningurin fær at vita, at eg keypti ferðaseðlarnar, tí tað er alt fullkomiliga eftir reglunum. Men eg haldi tað vera langt úti, at eitt alment partafelag fer út við upplýsingum sum eru 100 prosent í trúnaði,” sigur hann.

Upplýsingar um ferðaseðlar eru altíð í trúnaði, og tí ber til dømis ikki til at ringja til eitt flogfelag fyri at spyrja, um ein ávísur persónur er við flogfarinum. Dømi eru um, at brot eru gjørd á hesa reglu, og tað hevur fingið álvarsligar avleiðingar.

Jákup Sverri Kass vil ikki seta navn á, hvør kann hava likið upplýsingarnar, men hann sigur, at hann keypti ferðaseðlarnar beinleiðis á netinum frá Atlantsflogi, so tað er eingin uttanum felagið, sum kann hava likið.

Jákup Sverri Kass setti seg í gjár í samband við Atlantsflog fyri at gera vart við sína misnøgd, men hvussu eftirspælið verður av hesum, er enn ikki greitt.

Nordlysid.fo

“Tá SAS í vár ferð undir regluliga rutuflúgvng millum Føroyar og Keypmannahavn, verður ein grundleggjandi støða broytt í mun til, tá avtalan varð gjørd.” Tað sigur Kappingareftirlitið í svári til spurning frá Norðlýsinum viðvíkjandi eini samstarvsavtalu millum Sjúkrahúsværkið og Atlantic Airways.

Avtalan, sum fekk gildi frá 1. Januar 2010, hevði við sær, at føroysku ferðaskrivstovurnar ikki longur skuldu veita Sjúkrahúsværkinum tænastr. Nú skuldu allar bíleggingar hjá sjúkrahúsunum harafturímóti verða gjørdar umvegis ein samstarvspersón hjá Atlantic Airways, sum skuldi sita á sjúklingaskrivstovuni á Landssjúkrahúsinum. Eisini skuldi hesin taka sær av øllum tænastruferðum hjá starvsfólkum innan sjúkrahúsværkið.

Kappingarráðið viðgjørði málið í november 2010, men metti tá ikki, at avtalan avmarkaði kappingina, millum annað tí at eingin verulig kapping var um hesar bíleggingarnar.

"Men komandi vár verður aftur kapping á økinum, og tí verður ein onnur støða galdandi," sigur Kappingarráðið. Ráðið kann tó ikki siga í løtuni, hvør avleiðingin av tí verður fyri keyp av flogferðaseðlum til sjúkrahúsværkið.

Nordlysid.fo

---

20-10-2016 16:28

### **Stóru føroysku flokkarnir ríkaðir við donskum pengum**

Ríkisumboðamaðurin hevur nú greitt Løgtinginum frá, hvussu nógv teir føroysku flokkarnir hava fingið av stuðli úr Danmark, í sambandi við fólkatingsval – og tað er ikki smávegis

Eins og í Danmark fáa allir flokkar, sum stilla upp til fólkatingsval, og fáa meira enn túsund atkvøður, stuðul úr danska ríkiskassanum fyri hvørja atkvøðu. Tað vil so eisini siga, at smáu flokkarnir við færri enn 1.000 atkvøðum einki fáa.

Stuðulin er 30,75 krónur fyri hvørja atkvøðu. Tað merkir, at eftir seinasta fólkatingsval fingur flokkarnir hetta í stuðli:

Floksstuðul fyri 2016 út frá luttøku til fólkatingsvalið 18. juni 2015

Fólkaflokkurin: 4.384 x 30,75 kr. = 134.808,00 kr.

Sambandsflokkurin: 5.496 x 30,75 kr. = 169.002,00 kr.

Javnaðarflokkurin: 5.670 x 30,75 kr. = 174.352,50 kr.

Tjóðveldi: 5.718 x 30,75 kr. = [175.828,50 kr.]

Tjóðveldi stendur í parentes, tí flokkurin ikki hevur søkt um hesar pengarnar í 2016, sum flokkurin annars hevur gjørt eftir øll undanfarin val. Tað krevst nevnliga, at flokkarnir senda umsókn til Social- og Indenrigsministeriet um pengarnar.

Ríkisumboðsmaðurin hevur gjørt stuðulin upp heilt aftur til 1998.

Dimma.fo

---

20-10-2016 09:31

### **Trump kiksaði aftur**

Hóast Donald Trump stóð seg betur í hólmgonguni móti Hillary Clinton stóran part av kjakinum, so gjørði hann ein stóran brølara, tá hann ikki vildi veita vissu fyri, at hann fór at góðtaka valúrslitið Ta fyrstu løtuna gekk tað væl, og Donald Trump tók tey flestu á bóli við væl undirbygdum meiningum um bæði uttanríkispolitikk, rættin at bera vápn og so framvegis.

Men so hendi tað, sum øll viðhaldsfólkini hjá Hillary Clinton høvdu bíðað eftir, tá hann ikki vildi svara spurningunum um hann fór at góðtaka valúrslitið.

- Tað fer tíðin at vísa, segði Trump, hóast verturin fleiri ferðir gav honum móguleikan at rætta mistakið.

Og tað er nakað man bara ikki sigur í USA, sum sær seg sum eitt udnangonguland tá tað umræður fólkaraði. Soleiðis at sáa iva um amerikanska fólkaraðið er ein deyðssynd. Og so var bráðliga alt annað líkamikið – tað var hetta, sum stóð eftir frá kjakinum.

Nú roynir Republikanski flokkurin at bjarga nakað aftur, tí tað stendur nógv annað upp á spæl enn bara forsetavalið 8. november, tí val verður eisini til umboðsmannatingið. Talsmaðurin hjá flokkinum, Sean Spicer, hevur, sambært tíðindastovuni AP, aftaná kjakið sagt, at sjálvandi viðurkennir flokkurin valini.

Samstundis sum Trump hevur ringan hug at viðurkenna at fólk helst velja Hillary Clinton til forseta, so leggur hann eisini eftir øllum miðlum í USA, sum hann heldur hava tikið seg saman at spilla seg út.

- Miðlarnir eru óheiðurligir. Teir eitra heilarnar hjá veljarunum, men eg rokni við, at veljararnir gjøgnumskoða tað, segði Trump.

CNN gjørði eina kanning stutt eftir hólmgonguna og hon vísti, at 52 prosent hildu at Hillary Clinton vann kjakið, meðan 39 hildu at Donald Trump var sigursharrin.

Trump vann neyvan nakrar nýggjar veljarar í nátt – teir hevði hann annars brúk fyri, tí hann er dragnaður nógv seinastu vikurnar.

Dimma.fo

---

20-10-2016 11:20

### **LGBT leggur seg út í kommunuvalið**

Kommunuval verður 8. november, og nú leggur LGBT seg út í valstríðið og mælir til at velja fólk í bý- og bygðaráð, sum ynskja at víga samkynd

- LGBT Føroyar, rørslan fyri samkynd, tvíkynd og tvørkynd í Føroyum, heitir á borgarar í Føroyum, sum ynskja eina rúmliga og fevnandi bygð ella bý, um at velja eitt valevni, sum ikki fer at frásiga sær uppgávuna at gifta tvey av sama kyni, tá ið hetta verður møguligt í næstum, stendur millum annað í eini fráboðan frá LGBT.

Tað var alt sum bendi á, at tað bara var ein spurningur um tíð, áðrenn tey samkyndu kundu giftast borgarliga. Nú hava fleiri ivaspurningar tikið seg upp, tí ósemja er millum danskar og føroyskar myndugleikar um lógarverkið.

Hóast tey samkyndu tískil neyvan fáa rætt at gifta seg so skjótt sum ætlað, verður tað helst veruleiki innan tey næstu fýra árinum, áðrenn kommunuval verður aftur. Og tí vilja tey samkyndu gera vart við, at tey ynskja fólk í bý- og bygðaráð, sum kunnu gifta tey.

- Føroysk lóggáva loyvir annars borgarstjórum ella øðrum bygð- og býráðslimum, sum hava heimild at gifta fólk borgarliga, at nokta at gifta eitt par borgarliga - skuldi viðkomandi ikki ynskt at átikið sær uppgávuna. Hetta er ein rættur, sum LGBT Føroyar viðurkennur. Rørslan vísur tó á, at um vit ynskja eitt rúmligt og fevnandi samfelag, har øll skulu vera líka fyri lógini og allir borgarar hava somu rætt og skyldur, so mugu limir í rørsluni hava møguleika at giftast borgarliga í øllum føroyskum kommunum, stendur í fráboðanini.

Dimma.fo

---

20-10-2016 12:32

### **Fiskiskip skulu styggja fugl**

Løgtingið viðgerð í løtuni uppskot um hert elektroniskt eftirlit og at hava reglur um útlandsk skip, sum veiða ólógliga – men ein partur av uppskotinum er eisini, at føroysk skip skulu hava útgerð sum styggir fugl

- Skotið verður upp, at landsstýrismaðurin fær heimild at seta treytir um tilevning og nýtslu av veiðireiðskapi fyri at forða fyri, at sjófuglur kemur í fiskireiðskapin, stendur millum annað í viðmerkingunum til ætlaðar broytingar í lógini um vinnuligan fiskiskap.

Tað hava ymsastaðni verið trupulleikar við, at fuglur kemur í fiskireiðskapin og doyr. Hetta hevur verið eitt mál fyri umhvørvisfelagsskapir í nógv ár, og varð eisini tikið upp í fiskiveiðifelagsskapinum í Suðurkyrrahavinum (SPRFMO) í 2014. Tá varð samtykt at áleggja londum at syrgja fyri, at skip, sum fiska við troli ella línu, hava útgerð umborð, sum styggir fugl.

- Føroyar eru, sum partur av felagsskapinum, eisini fevndar av hesi samtykt, og eiga tí eisini at hava heimildina at áleggja okkara skipum at halda seg til ásetingarnar, verður sagt í viðmerkingunum til uppskotið.

Dimma.fo

---

### **Føroyar 37 pláss fram**

Tróndur Arge 20.10.2016 (10:30)

FIFA styrkilistin er í dag kunngjørdur. Føroyar eru nummar 74, sum er ein tangering av metinum hjá føroyska landsliðnum á FIFA styrkilistanum. Føroyar eru farnar 37 pláss fram.

Stig móti Ungarn og ein sigur á Lettlandi hevur flutt føroyska fótbóltslandsliðið framum eitt nú Norra á FIFA styrkilistanum. Eisini eru vit frammanfyri Finnlandi.

Ísland er farið seks pláss fram og er nummar 21. Tað er nýtt met fyri grannar okkara. Danmark er nummar 50. Størsta lopið gjørdi Montenegro, sum hoppaði 49 pláss fram á listanum, meðan Kýpros datt heili 52 pláss aftur á listanum.

Argentina er fremst á listanum, frammanfyri Týsklandi og Brasil.

In.fo

---

## **Fleiri nýggj nøvn til landsliðsvenjing**

Tróndur Arge 20.10.2016 (11:24)

Lars Olsen hevur úttikið tjúgu spælarar, sum skulu venja á Tórsvølli fram til landsdystin móti Sveis í november. Talan er um spælar úr Føroyum og Íslandi.

Millum spælararnar, ið hava fingið boð eru trý nýggj andlit. Teir eru Ísak Simonsen og Jóannes Bjartalíð úr KÍ, og Andrias H. Eriksen úr B36. Eisini hevur Ári Mohr Jónsson fingið A-landsliðsboð aftur, eftir at hann hevur verið fastur maður á U21 landsliðnum í ár. Hann hevur fyrr spælt við A-landsliðnum.

Teir sum hava fingið boð eru:

Gunnar Nielsen, FH (ICE)

Sonni Ragnar Nattestad, FH (ICE)

Kaj Leo í Bartalsstovu, FH (ICE)

Tórður Thomsen, B36

Teitur M. Gestsson, HB

Kristian Joensen, KÍ

Jónas Tór Næs, B36

Atli Gregersen, Víkingur

Jóhan Troest Davidsen, HB

Ári Mohr Jónsson, HB

Odmarr Færø, B36

Ísak Simonsen, KÍ

Andrias H. Eriksen, B36

Fróði Benjaminsen, HB

Jóannes Bjartalíð, KÍ

Sølvi Vatnhamar, Víkingur

Árni Frederiksberg, NSÍ

Pól Jóhannus Justinussen, NSÍ

Klæmint A. Olsen, NSÍ

Páll Klettskarð, KÍ

In.fo

---

## **Skammast um at liggja aftan fyri Føroyar**

Danjal av Rana 20.10.2016 (14:58)

Bak Færøeyene, er stutta viðmerkingin hjá Dagbladet.

Lille Færøeyene er bak Høgmos Norge, skrivar VG. Tað búgva 50.000 fólk í Føroyum. Nú er fót bóltlið teirra framman fyri menninar hjá Per-Mathias Høgmo á FIFA styrkilistanum.

Norska landsliðið fer 11 pláss aftur á FIFA-styrkislistanum og verður yvirhálað av millum øðrum Føroyum, skrivar Aftenposten.

Norska landsliðið hevur ongantíð ligið lægri á styrkislistanum, nú teir eru nummar 81 á listanum frá í morgun.

Noreg hevur einans fingið trý stig í HM-undankappingini. Teir taptu móti Týsklandi og Aserbadjan, men vunnu so móti San Marino.

Av norðurlondum er tað einans Finnland, sum er aftanfyri, á 101. plássið, men tað, sum fellur norðmonnum serliga fyri bróstið, er at liðið nú liggur aftan fyri Føroyar, sum eru á 74. plássið.

Aftenposten hevur fingið orðið á Rógva Baldvinsson, sum nú spælir við Vidar í aðru deild í Noregi.

Rógvi Baldvinsson hevur spælt 28 dystir á landsliðnum.

- Tað er ordiliga stuttligt. Vit hava spælt fleiri góðar landsdystir í seinastuni. Tað vísir væl saktans, at Føroyar gera okkurt rætt, sigur hann við Aftenposten.

- Eg veit ikki um tað hevur verið eitt mál at koma fram um Noreg, men vit hava fylgt við gongdini, sigur hann.

In.fo

---

### **Kann verða øgilt tá Katla goysir**

Barbara Holm 20.10.2016 (16:27)

- Eingin ivi er um, at stóra eldgosið í Íslandi fer at goysa. Spurningurin er bara nær, sigur Uni Árting, jarðfrøðingur.

Tað er einki, sum bendir á, at Katla fer at goysa beint nú, men tá hon ger, so kann tað verða øgilt.

Seinastu tíðina hava vit hoyrt nógv um, at stóra íslenska gosfjallið stendur á eggini til at goysa. Alskyns miðlar hava skrivað um íslenska fjallið, sum er fleiri ferðir størri enn Eyðafjallajøkul, ið goyst fyri nøkrum árum síðani. Men hvussu hongur veruleikin kring Katlu veruliga saman? Tað kanst tú lesa alt um í Vikuskiftis Sosialinum í dag.

Føroyingar hava eina tilbúgving til, tá ið stóra íslenska eldgosið fer at goysa, tí tað kann fáa alskyns avleiðingar fyri okkum.

Les nógv meira í Vikuskiftis Sosialinum, sum kemur á gøtuna í kvøld.

In.fo

---

### **Høgni fundast við andstøðuna**

Hilmar Jan Hansen 20.10.2016 (17:03)

Fyrirpartin var andstøðan í Løtinginum á fundi við landsstýrismannin í fiskivinnumálum, Høgna Hoydal, um álitid frá fiskivinnunýskipanarbólknum, sum varð handað fyrst í hesum mánaðinum. Bæði Høgna Hoydal og Aksel V. Johannesen, løgmaður, hava sagt, at eitt lógaruppskot um vinnuligan fiskiskap verður lagt fram í hesi tingsetuni, og á fundinum varð tosað um, hvussu víðari skal farast fram í málinum.

Politiski veruleikin er eisini, at tað hevur alsamt størri skund at finna eina breiða semju um framtíðar fiskivinnupolitikkin, tí galdandi lóg um vinnuligan fiskiskap fer úr gildi á midnátt nýggjársaftan 2017.

In.fo

---

### **SAS sent umsókn til Uttanríkis- og Vinnumálaráðið**

Sólvit Nølsø 20.10.2016 (17:28)

Kringvarpið segði í morgun frá, at Uttanríkis- og Vinnumálaráðið í Føroyum ikki hevði fingið eina umsókn frá SAS at byrja flúgving uppá Føroyar.

Poul Michelsen, landsstýrismaður, segði í tinginum, at hann hevði frætt, at SAS hevði sent eina umsókn til Trafik- og Byggestyrelsen, men enn var eingin umsókn komin til Føroya. Tað undraðist hann á og helt, at SAS var farið ov lætt um mannagongdina og taka tað kanska fyri givið, at tey fáa loyvi at flúgva.

Poul Michelsen segði eisini, at tá ein umsókn bleiv send, fór Uttanríkis- og Vinnumálaráðið at viðgera hana. Nú er umsóknin so komin, umvegis danska Trafik- og Byggestyrelsen. Tað váttar Uttanríkis- og Vinnumálaráðið í telduposti í dag.

Í umsóknin stendur millum annað:

SAS skal i den anledning (at tey vilja byrja rutu red.), anmode om tilladelse til at trafikere ruten i henhold hertil. SAS er opmærksom på, at ansøgning om tilladelse skel sendes i høring hos Færøernes Landsstyre. Det bemærkes, at SAS i behageligt og positivt møde den 11 ds. med Færøernes udenrigs- og erhvervsminister, Poul Michelsen, har haft lejlighed til at orientere om SAS' planlagte beflyvning.

In.fo

---

### **Hallur millum teir raskastu**

Hóast AC Horsens er eitt av liðunum, sum leggur fægst kilometrar aftur um seg í miðal hvønn dyst í Superliguni, so hava teir ein spælara, sum telist ímillum teir, ið rennur allarmest í deildini.

Tað er froyiski Hallur Hansson. Hagtøl hjá heimasíðuni superliga.dk vísa, at hann rennur 11,6 kilometrar í miðal hvønn dyst, og tað er meira enn teir allarflestu leggja fyri dagin.

Hallur Hansson hevur av álvara bitið seg fastan á liðið hjá AC Horsens, har hann av vinstra vongi hevur spælt 13 dystir og skotið tvey mál.

Teir 10, ið renna mest í Superliguni:

1. Mohamed El Makrini, OB 12,5 km pr. dyst
2. Ibrahim Moro, SIF 12,3 km pr. dyst
3. Kasper Fisker, RFC 12,2 km pr. dyst
4. Stanislav Lobotka, FCN 12,1 km pr. dyst
5. Mikkel Vendelbo, SIF 12,0 km pr. dyst
6. Rasmus Würtz, AaB 12,0 km pr. dyst
7. Andrew Hjulsager, Brøndby 11,8 km pr. dyst
8. Lebogang Phiri, Brøndby 11,7 km pr. dyst
- 9. Hallur Hansson, Horsens 11,6 km pr. dyst**
10. Jesper Christjansen, Lyngby 11,5 km pr. dyst
11. Jakob Poulsen, FCM 11,3 km pr. dyst
12. Casper Nielsen, Esbjerg 11,3 km pr. dyst
13. Nicolaj Madsen, SønderjyskE 11,0 km pr. dyst
14. Jeppe Grønning, Viborg 10,9 km pr. dyst
15. Ludwig Augustinsson, FCK 10,9 km pr. dyst
16. Nicklas Backmann, AGF 10,9 km pr. dyst

In.fo

---

### Avgjöld - froyingar verða rubbaðir

Tú verður noyddur at rinda avgjöld fyrí at avgreiða tíni viðurskifti hjá fleiri stórum fyrítøkum.

Tað skrivar Vikuskiftis Sosialurin í stórum temaði í dagsins blað. Vit hava hugt eftir, hvat froyingar skulu rinda í avgjöldum frá telefyrítøkum, postverkinum, bankunum og flogfyrítøkunum.

- Vit taka gjald, fyrí at halda prísir á pakkunum niðri, sigur Joel Undir Leitinum, stjóri í Posta.

Og Johanna á Bergi sigur, at tey royna at minka avgjöldini.

Sí yvirlit yvir avgjöld og viðmerkingar frá fleiri av stjórunum í hesum fyrítøkunum, í stóra temanum í blaðnum, sum kemur á gøtuna í Havn í kvøld og kring landið í morgin.

In.fo

---

### Fimm punkt at samráðast um

Høgni Hoydal, landsstýrismaður er væl nøgdur við fundin við andstøðuna, sum ikki var nøkur samráðing, men meira ein frágreiðing um tað, sum nýskipanarbólkurin hevur mælt til.

Høgni Hoydal vísti á, at talan er um fimm høvuðspunkt semja skal finnast um: burðardygd, kvota ella fiskidagar, fiskivinnurættindi, útlendskur kapitalur og virðisøking.

-Flokkarnir luttóku í orðaskiftinum, so tað haldi eg var gott. Nú hava vit ein fund aftur í næstu viku, har flokkarnir kunnu venda aftur við teirra sjónarmiðjum, sigur Høgni Hoydal.

Jcob Vestergaard, sum var ein av teimum, sum umboðaði Fólkaflakkin, var eisini nøgdur við fundin, sum heldur ikki hann fataði sum samráðing, men meira upplýsing.

Lógin um vinnuligan fiskiskap fer úr gildi 31. desember 2017, so tíðin er knøpp. Skal uppskot leggjast fram í hesi tingsetuni og allar freistir haldast, so er seinasti framløgudagur 4. mars.

Tað vil siga, at tað er millum tveir og tríggir mánaðir at samráðast í.

In.fo

---



## **Føroyingar vunnu Team Ninja Warrior**

André Olsen 20.10.2016 (20:48)

Í seinastuni hevur ein kapping gingið fyri seg á donsku sjónvarpsrásini, Kanal 5, sum kallast Team Ninja Warrior.

Kappingin snýr seg um at ymisk lið hava kappast í forðarenningum og í styrki, har tað hevur gingið út uppá at komið ígjøgnum við skjótast tíð.

Sum fleiri hava lagt merki til, tá tey hava hugt eftir kappingini, hevur kappingin í ár verið við føroyskari luttkøku. Tey trý, Øssur Debes Eiriksfoos, Birita Poulsen og Janus Jakobsen hava tikið lut við liðnum Team Sjøpapagøjjene.

Tað hevur eisini gingið væl hjá føroyingunum, sum í seinastu viku tryggjaðu sær pláss í finaluni. Og í kvøld var so finalan.

Føroyska liðið skuldi í finaluni kappast ímóti liðunum Team Legebørn og Team No Gravity, og endin var, at føroyska liðið endaði ovast. Tey vunnu tískil kappingina Team Ninja Warrior 2016.

In.fo

---

## **Parkinsonsjúklingar ynskja skipaði tilboð**

Parkinsonfelagið harmast um, at fólk við Parkinson ikki eru partur av nýggju menningarætlanini fyri heilsuverkið.

- Vit tørva skipaði tilboð, sum eru lætt atkomulig hjá brúkarinum, so tað fellur lætt hjá tí sjúka at koma í gongd við venjing og at halda á. Serliga er venjing til fólk sum eru yngri enn 67 ein trupulleiki. Tey velja hetta frá, tí tað er so tungt at fara í gongd sjálvur og at melda seg til tey tilboðini sum eru blívur so dýrt, skrivar felagið.

Parkinsonfelagið sigur, at fyri tey er tað serliga umráðandi er at fáa skipað bílig ella ókeypis tilboð um venjing.

Parkinsonfelagið sigur, at hóast tað næsta ár eru 200 ár liðin, síðani sjúkan fyrstu ferð varð staðfest og navngivin, so er enn eingin lekidómur funnin.

- Støðan er álvarslig, tí ikki einans er eingin leking fyri Parkinson, men manglandi møguleikar eru at fáa skipaða bíliga ella ókeypis venjing, sum er so stórus partur av viðgerðini, skrivar felagið.

Parkinsonfelagið vísir eisini á, at fólk við Parkinson hava stóran tørv á millum annað sálarligari hjálp, men at hetta er trupult, tí fólk skulu rinda stóran ella allan part av viðgerðini sjálv.

- Parkinson krevur, at fakkunnleikin ígjøgnum alla sjúkugongdina kann veita hjálp og vegleiðing til tann sjúka og teirra avvarðandi. Tørvur er á tvørfakligum samstarvi við fólkum við serfrøði í Parkinson, um viðgerin skal verða munagóð.

- At fólk við parkinson ikki hava lætta atgongd til venjing, kostar føroyska samfelagnum baði menniskjaliga og peningaliga. Dansk kanning vísir at fólk, sum venja hava betri lívskvalitet, eru longri á arbeiðsmarknaðinum og eru longri í egnum heimi og harvið útseta tørvin á røktarheimspláss, sigur Parkinsonfelagið.

In.fo

---

## **Andlát**

Elsebeth Malena Frida Jacobsen, vanligi nevnd Lena, ættað av Kirkju, búsitandi í Klaksvík, andaðist á Klaksvíkar Sjúkrahúsi týskvøldið 18. oktober, 93 ára gomul.

---